



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**



ថ្ងៃ អង្គារ ១៤ កើត ខែ ចេត្រ ឆ្នាំ ខាល ចត្វាស័ក ព.ស. ២៥៦៦

រាជធានីភ្នំពេញ, ថ្ងៃទី ៤ ខែ មេសា ឆ្នាំ ២០២៣

សេចក្តីប្រកាសព័ត៌មាន

**ពិន័យសំណើសំណាលជាមួយនិវត្តន៍របស់សមាគមសង្គមៈមិត្ត បុគ្គលិក មន្ត្រីរាជការថ្នាក់កណ្តាល
នៃក្រសួងសេដ្ឋកិច្ចនិងហិរញ្ញវត្ថុ**



នាព្រឹកថ្ងៃ អង្គារ ១៤ កើត ខែ ចេត្រ ឆ្នាំ ខាល ចត្វាស័ក ព.ស. ២៥៦៦ ត្រូវនឹងថ្ងៃទី ៤ ខែ មេសា ឆ្នាំ ២០២៣, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធានកិត្តិយសសមាគមសង្គមៈមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច និងហិរញ្ញវត្ថុ បានចូលរួមជាអធិបតីដ៏ខ្ពង់ខ្ពស់ក្នុង “**ពិន័យសំណើសំណាលជាមួយនិវត្តន៍របស់សមាគមសង្គមៈមិត្ត បុគ្គលិក មន្ត្រីរាជការនៃក្រសួងសេដ្ឋកិច្ចនិងហិរញ្ញវត្ថុ**” នៅសណ្ឋាគារសុខា ភ្នំពេញ, ដោយមានការចូលរួមពីឯកឧត្តម លោកជំទាវ ជាថ្នាក់ដឹកនាំក្រសួងសេដ្ឋកិច្ច និងហិរញ្ញវត្ថុ និងថ្នាក់ដឹកនាំអង្គភាពក្រោមឱវាទក្រសួង ព្រមទាំងឯកឧត្តម លោកជំទាវ លោក លោកស្រី ជាប្រធាន អនុប្រធាន និងសមាជិកក្រុមប្រឹក្សាភិបាលគណៈកម្មការប្រតិបត្តិ និងប្រធានមន្ទីរសេដ្ឋកិច្ច និងហិរញ្ញវត្ថុរាជធានី ខេត្ត និងនិវត្តន៍ នៃក្រសួងសេដ្ឋកិច្ចនិងហិរញ្ញវត្ថុ សរុបមានអ្នកចូលរួមប្រមាណ ៨០០ រូប ។

តាងនាមលោកជំទាវ **កែវ ចរិយា** រដ្ឋលេខាធិការក្រសួងសេដ្ឋកិច្ច និងហិរញ្ញវត្ថុ និងជាប្រធានក្រុមប្រឹក្សាភិបាល, ឯកឧត្តម **យ៉េង វិវឌ្ឍន៍** អនុរដ្ឋលេខាធិការក្រសួងសេដ្ឋកិច្ច និងហិរញ្ញវត្ថុ និងជាប្រធានគណៈកម្មការប្រតិបត្តិសមាគម បានគូសបញ្ជាក់អំពីវឌ្ឍនភាពសម្រេចបានរបស់សមាគមកន្លងមក រួមមាន៖ **ទី១.** រចនាសម្ព័ន្ធគ្រប់គ្រងសមាគមត្រូវបានពង្រឹងតាមរយៈការពិនិត្យកែសម្រួលជាបន្តបន្ទាប់នូវរចនាសម្ព័ន្ធដឹកនាំ និងលក្ខន្តិកៈសមាគម, **ទី២.** សមាជិកមានការកើនឡើង ពោលគឺកើនពី **១៥៦ រូប** ក្នុងឆ្នាំ២០១១ ដល់ **៦ ៤៧៥ រូប** គិតត្រឹមដើមឆ្នាំ ២០២៣ ក្នុងនោះសមាជិកជាស្រ្តីចំនួន **១ ៩១៩ រូប**, និងធនធានហិរញ្ញវត្ថុកាន់តែមានស្ថានភាពល្អប្រសើរ ដែលបានផ្តល់លទ្ធភាពគ្រប់គ្រាន់សម្រាប់បង្កើនកម្រិតគាំទ្រ និងអត្ថប្រយោជន៍កាន់តែច្រើនឡើងដល់សមាជិកជួបការលំបាក, និង **ទី៣.** ការអនុវត្តសកម្មភាពរបស់សមាគមកាន់តែមុតស្រួចឆ្ពោះទៅសម្រេចបានចក្ខុវិស័យ តាមរយៈការដាក់ចេញនូវផែនការយុទ្ធសាស្ត្រឆ្នាំ ២០២១-២០២៣ ។ ក្នុងឆ្នាំ ២០២២, ក្រុមការងារនៃសមាគមបានចុះជួបសំណេះសំណាលសួរសុខទុក្ខនិវត្តន៍សរុបចំនួន **៧៨៩ រូប** និងបានផ្តល់ការឧបត្ថម្ភដល់សមាជិកដើម្បីជួយសម្រាលការលំបាកសរុប **៣៣៥ ករណី** រួមមានជាអាទិ៍៖ ករណីសមាជិកចូលនិវត្តន៍, សមាជិកសម្រាលកូន, មានជំងឺ, គ្រោះថ្នាក់ចរាចរ, និវត្តន៍ ឬក្រុមគ្រួសារទទួលមរណភាព-ល- ។

ក្នុងឱកាសសំណេះសំណាលនេះ, **ឯកឧត្តមអគ្គបណ្ឌិតសភាចារ្យឧបនាយករដ្ឋមន្ត្រី** បានសម្តែងនូវការស្វាគមន៍យ៉ាងកក់ក្តៅ និងបង្ហាញនូវការនឹករលឹក និងគុណបូជន៍ដល់ថ្នាក់ដឹកនាំនិវត្តន៍ ដែលបានរួមចំណែកយ៉ាងធំធេង ក្នុងការបំពេញភារកិច្ចជូនក្រសួងសេដ្ឋកិច្ច និងហិរញ្ញវត្ថុ ក៏ដូចជារាជរដ្ឋាភិបាលអាចសម្រេចបានសមិទ្ធផលជាច្រើនមកដល់បច្ចុប្បន្ននេះ ។ ទន្ទឹមនេះ, **ឯកឧត្តមអគ្គបណ្ឌិតសភាចារ្យ** បានគូសបញ្ជាក់អំពីវឌ្ឍនភាពសំខាន់ៗរបស់ក្រសួងសេដ្ឋកិច្ចនិងហិរញ្ញវត្ថុ និងសុខសន្តិភាព និងការអភិវឌ្ឍ ក្រោមការដឹកនាំប្រកបដោយគតិបណ្ឌិតរបស់**សម្តេចអគ្គមហាសេនាបតី**

គេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ជាពិសេស ជោគជ័យរបស់រាជរដ្ឋាភិបាលក្នុងការប្រយុទ្ធ ប្រឆាំងនឹងការរីករាលដាលជំងឺកូវីដ-១៩ និងរក្សាបាននូវលំនឹងសេដ្ឋកិច្ចកម្ពុជា និងកម្រិតជីវភាព និងសុខុមាលភាព របស់ប្រជាជន ។ ជាមួយគ្នានេះ **ឯកឧត្តមអគ្គបណ្ឌិតសភាចារ្យ** ក៏បានបញ្ជាក់អំពីគោលនយោបាយគាំពារសង្គមផ្សេងៗ រួមមានជាអាទិ៍៖ ការគាំពារផ្នែកថែទាំសុខភាព តាមរយៈបេឡាជាតិសន្តិសុខសង្គម និងការផ្តល់ប្រាក់ឧបត្ថម្ភប្រចាំខែ ដល់ជនចាស់ជរា, ជនមានពិការភាព, ស្រីមានផ្ទៃពោះ, កុមារអាយុក្រោម ៥ ឆ្នាំ និងអ្នកផ្ទុកមេរោគអេដស៍ តាមរយៈកម្មវិធី ឧបត្ថម្ភសាច់ប្រាក់ជូនគ្រួសារក្រីក្រ និងងាយរងគ្រោះ ក្នុងអំឡុងនៃការប្រយុទ្ធនឹងជំងឺកូវីដ-១៩ ដែលកម្មវិធីនេះនឹងត្រូវបន្ត អភិវឌ្ឍទៅជា **“កម្មវិធីជំនួយសង្គមកញ្ចប់គ្រួសារ”** នៅពេលខាងមុខ ។ ដោយមានការយកចិត្តទុកដាក់ដោយផ្ទាល់របស់ **សម្តេចអគ្គមហាសេនាបតីតេជោ ហ៊ុន សែន**, រាជរដ្ឋាភិបាល មានការគិតគូរក្នុងការដំឡើងជាបន្តបន្ទាប់នូវប្រាក់បៀវត្សអប្ប បរមា និងប្រាក់សោធននិវត្តន៍ ទោះបីជាថវិកាជាតិកំពុងបន្តទទួលរងសម្ពាធច្រូនចូរនៅឡើយដោយសារវិបត្តិជំងឺកូវីដ-១៩ និងសង្គ្រាមរុស្ស៊ី-អ៊ុយក្រែន ក៏ដោយ ។ ជាក់ស្តែង, ផ្អែកតាមច្បាប់ថវិកាឆ្នាំ ២០២៣ នេះ ប្រាក់សោធននិវត្តន៍អប្បបរមា ប្រចាំខែជូនអតីតមន្ត្រីរាជការស៊ីវិល និងអតីតយុទ្ធជនត្រូវបានដំឡើងពី ៦៩ ម៉ឺនរៀល ដល់ ៧៧ ម៉ឺនរៀល ។ ទន្ទឹមនេះ, រាជ- រដ្ឋាភិបាលក៏បានគិតគូរលុបបំបាត់គម្លាតប្រាក់សោធនរវាងអ្នកចូលនិវត្តចាស់ និងអ្នកចូលនិវត្តថ្មី ។ ការយកចិត្តទុកដាក់ ដំឡើងប្រាក់សោធននិវត្តន៍ជាបន្តបន្ទាប់នេះ គឺបង្ហាញយ៉ាងជាក់ច្បាស់ថា រាជរដ្ឋាភិបាលមិនបានមើលរំលងគុណបំណាច់ និងយកចិត្តទុកដាក់ខ្ពស់បំផុតចំពោះមន្ត្រីដែលបានចូលនិវត្តន៍ ។ ក្នុងស្មារតីនេះ, តាមរយៈសកម្មភាពរបស់សមាគមសង្គ ហៈមិត្ត បុគ្គលិក មន្ត្រីរាជការនៃក្រសួងសេដ្ឋកិច្ច និងហិរញ្ញវត្ថុ និងកម្មវិធីនាឱកាសនេះ គឺបង្ហាញពីការយកចិត្តទុកដាក់ និងបង្ហាញពីការតបស្នងនូវគុណបំណាច់ និងរំលឹកអំពីការរួមចំណែកមិនអាចកាត់ថ្លៃបានរបស់និវត្តជន ក្នុងការអភិវឌ្ឍ ប្រទេសឱ្យទទួលបានសុខសន្តិភាព និងភាពរីកចម្រើនលើគ្រប់វិស័យ ។

ឆ្លៀតឱកាសនេះដែរ **ឯកឧត្តមអគ្គបណ្ឌិតសភាចារ្យ** ក៏បានផ្តល់កិត្តិយសបំពាក់ត្រៀងឥស្សរិយយសជូននិវត្ត ជន និងបាននាំយកអំណោយជាថវិកាជូនដល់និវត្តជន និងបានផ្តាំឱ្យរក្សាសុខភាព ពិសេស ក្នុងឱកាសបុណ្យចូលឆ្នាំ ប្រពៃណីជាតិខែដែលនឹងឈានមកដល់នាពេលឆាប់ៗនេះ សូមឱ្យនិវត្តជនទាំងអស់ជួបប្រទះតែសុខសុវត្ថិភាព មាន ស្មារតីនិងអារម្មណ៍ជ្រះថ្លា ដើម្បីចូលរួមអភិវឌ្ឍប្រទេសជាតិឱ្យមានភាពចម្រុងចម្រើនបន្ថែមទៀត ។

សូមគូសបញ្ជាក់ថា **សមាគមសង្គហៈមិត្ត បុគ្គលិក មន្ត្រីរាជការនៃក្រសួងសេដ្ឋកិច្ចនិងហិរញ្ញវត្ថុ** ត្រូវបានបង្កើត ឡើងក្រោមគំនិតផ្តួចផ្តើមដ៏ខ្ពង់ខ្ពស់របស់ **ឯកឧត្តមកិត្តិសេដ្ឋបណ្ឌិត គាត ឈន់ ឧបនាយករដ្ឋមន្ត្រីប្រចាំការ** កាលពី ថ្ងៃទី ១០ ខែ កក្កដា ឆ្នាំ ២០១១ ដែលមានចក្ខុវិស័យច្បាស់លាស់ គឺ **“លើកតម្កើងគុណតម្លៃនៃមិត្តភាព សាមគ្គីភាព និងស ង្គហៈធម៌ នៃបុគ្គលិក មន្ត្រីរាជការ នៃក្រសួងសេដ្ឋកិច្ចនិងហិរញ្ញវត្ថុ”** ក្នុងគោលបំណងចម្បងចំនួន ៣ គឺ៖

- ទី១.** ផ្តល់ការឧបត្ថម្ភគ្នាទៅវិញទៅមក រវាងសមាជិកសមាគមទាំងអស់ ដែលជាបុគ្គលិក មន្ត្រីរាជការ នៃក្រសួង សេដ្ឋកិច្ចនិងហិរញ្ញវត្ថុ
- ទី២.** ពង្រឹងចំណងមិត្តភាព និងសាមគ្គីភាពរវាងបុគ្គលិក មន្ត្រីរាជការនៃក្រសួងសេដ្ឋកិច្ចនិងហិរញ្ញវត្ថុ ឱ្យកាន់តែ រីកចម្រើន និងរឹងមាំឡើង
- ទី៣.** ជួយឧបត្ថម្ភផ្នែកហិរញ្ញវត្ថុជូនដល់បុគ្គលិក មន្ត្រីរាជការ នៃក្រសួងសេដ្ឋកិច្ចនិងហិរញ្ញវត្ថុ ដែលជួបការ លំបាក តាមគោលការណ៍ដែលមានចែងក្នុងលក្ខន្តិកៈសមាគម ។